

ሰንበት ዘቂርቆስ

ሐምሌ 19 2012 ዓ.ም. (07/26/2020)

መዝሙር: ጥቡዕ ልቡ ለሕፃናት... ልቢ ሕፃን አብ ቤት ፍርዲ እንከሎ ስንድው እዩ። እቲ ሕፃን ነዲኡ ከምዚ በላ ገድልናን ምስክርነትና ክሳብ እንፍጽም ጽንዒ/ደልድሊ፣ ንገጽ አምላኽና ክንርኢ ምእንቲ ገድልናን ምስክርነትና ንፈጽም። ሕፃን ንጎይትኡ ክሳብ ክንድዚ ተጋዲለ እንታይ ዓስበይ ኢኻ እትህበኒ በሎ። ጎይታ ንግዝኡ ሕፃን አብ ልብኻ ዘሎ ዓስብኻ ክህበካ እየ በሎ። ሕፃን ንጎይትኡ ሥጋይ አብ ምድሪ አይትቐበሩ በሎ። ጎይታ ንሕፃን አብ መንግስተ ሰማይ አነ ፈጣሪኻን ዮሐንስ መጥምቕ እንተ ዘይኮይኑ ዝዓብዩካ የለን፤ ሥጋኻ ከየማምህምን አብ ሰረገላ ኤልያስ ከንብረካ እየ።

ንባብ: 1ተሰሎ 2: 1-12፣ 1ጴጥ 2: 1-12፣ ግ.ሓ. 20: 1-12፣ ሉቃ 10: 17-24።

ምስባክ: ቃለ ወሀቡ ደመናት አሕፃከ ይወፅኡ፣ ቃለ ነጎድጓድከ በሠረገላት፣ አስተርአየ መባርቅቲኡ ለዓለም (መዝ. 76: 17-18)።

ሐምሌ 19 ሰንበት እንተ ወዓለ ዘቂርቆስ ተባሂሉ ይፍለጥ፣ ክሳብ ዘማኅበር 10 ነሓስ ዘሎ ኸአ ዘመብረቐ፣ ዘነጎድጓድ፣ ዘባሕር፣ ዘአፍላግ፣ ዘጠሊ ተባሂሉ ዝፍለጥ ምስ ናይ ወቕቱ አተሓሒዙ ዝተፈላለየ መዝሙራት ይዝመር።

አብዚ ናይ ሎሚ መዝሙር እነስተንትኖ አብ መንጎ አምላኽን መንጎናን ዘሎ ርክብን ኩሉ ጊዜ ብመንገዱን ብትእዛዛቱን ተመሪሕና ሕይወትና እንተ መራሕና ንጉዕዞ ቅድስና ከም ዝለበስናዮ የረጋግጸና። አምላኽ አብ ሕይወትና ቦታ ክህልዎን በቲ ንሱ ዝደልዮ ክነብር እንከሎና አብ ሰማይ ዓስቢ አሎና። ሎሚ ዝዘራእናዮ እዩ ጽባሕ አብ ሰማይ ፍሪኡ እንሓፍስ እሞ አምላኽ ዝደልዮ ክንገብር ጸኒዕና ንበገስ። ምድራዊ ግብርና ስንቂ ሰማያዊ ቦታና እዩ፣ ስለዚ ሎሚ ጽድቂ ሓቂ ሒዝና እሙናት ደቂ አምላኽ ክንከውን ብምሉእ ልብና አብኡ ንመለስ ቃሉ ንስማዕ፣ ንዝወደቕናዮ ብንስሓ ደቢስና ንመገዲ ቅድስና ንተሓሓዞ።

ዝተነበና ወንጌል ሉቃስ አብ ክንዲ ነቶም ምስኡ ዝነበሩ 12 ሓዋርያት ወይ እውን ነቶም 72 አርድእቲ ዝምልከት ንዝገፍሐ ተልእኮ ነፍሲ ወከፍና ብብዘመና ክንገብር ዘሎና እዩ ዘመልክት። ኢየሱስ ን72 አርድእቲ በበክልተ ናብተን ክኸደን ዝነበሮ ከተማታት ልኢኽዎም። እዚ ቊጽሪ 72 ንአይሁድ ገፍሕን አምሳላውን ትርጉም ዝሓዘ እዩ።

1. ቊጽሪ ናይ እቶም 72 አብው ንሙሴ ክሕግዙ አብቲ ጉዕዞ ምድሪ ተስፋ ክመርሑን ክሕብሩን ንህዝበ አምላኽ ከምሓድሩን ዝተመርጹ እዮም (ዘኁል 11: 16-24)።
2. 72 ቊጽሪ ናይ ናይ እቶም ዝልዓለ ባይቶ አይሁድ እዩ። ነዚ ቊጽሪ እዚ ምስ እዚ አተሓሒዝና ክንርእዮ እንከሎና ሓገዝቲ ህዝቢ እስራኤል እዮም።
3. አብ ጊዜ ኢየሱስ 72 ቊጽሪ ናይ እተን አብቲ እዋን ዝፍለግ ዝነበሩ ሃገራት እዩ ዘስምዕ። ሉቃስ ወንጌሉ ክጽሕፍ እንከሎ ንኹሎም አሕዛብ አብ ግምት አእትዮ እምነት ጎይትኡ አብ ኩሉ ክበጽሕ ከምዝግባእ ክሕብር ኢሉ እዩ።

ሉቃስ ወንጌላዊ አብዚ ክፍሊ ወንጌሉ ፍልይ ብዘበለ ብዛዕባ ሰባኺ ወንጌልን ነቲ ወንጌል ዝሰምዕን ይነግረና ማለት ሰባኺ ክገብርን ክብሎን ክኾኖን ዘለዎ ከምኡ እቲ ንቃል አምላኽ ዝሰምዕ ከአ

ሰሚሱ እንታይ ለውጢ አብ ሕይወቱ ከም ዝመጽኦ እንተ ኣበየ ኸኦ እንታይ በረኸት ከምዝሓልፎ ይነግር።

1. **ሰባኺ ንስብከት ክብገስ እንከሎ አብ ግዙፋዊ ነገራት ከድህብ የብሉን።** እትኩሮኡ አብ መልእኽቲ ወንጌል ገሩ እንታይ ክበልዕ ወይ ክሰቲ ከይበለ ንዝተላእኮ ጥራሕ እንተ ገበረ እዩ ንሓቀና ትምህርቲ ከብጽሕ ዝኸእል። አብ ሕይወት አብ ነገራት ብቐሊል ክንወድቕ ወይ ክነድህብ ንኸእል ኢና። አብ ታሪኽ እንተ ረኤና ሰባት አብዚ ዓለም ዝበለጸን ንወትሩ ከም ነበርቲ ኮይኖም ዝሓነጹዎም ወይ ዝገበርዎም ነገራት ንርኢ፤ እንተኾነ ምድራውን ዓለማውን ነገራት ንጉዕዞ መንግስተ ሰማይ ክዓጽዉና የብሉዎን። ኢየሱስ ንኹሉ ሣዲግና ክንስዕቦ እዩ ዝደሊ።
2. **ልኡኽ ወንጌል አብ ተልእኮኡ አትኩሩ እምበር የማን ጸጋም ክብል አይግብኦን።** እዚ ምስቲ አብ 2ዘነ 4:29 ኤልሳዕ ነብይ ንገሓዚ ዝሃቦ መምርሒ ይመሳሰል “ሕጃኻ ተዓጠቐ እዎ በትረይ አብ ኢድካ ሒዝካ ኺድ፤ ገለ ሰብ እንተ ረኸብካ ኸኦ ከመዓልካ አይትበሎ፤ ከመዓልካ እንተ በለካ እውን አይትመልሱሉ” ይብል። እዚ ንሰባት ዘይምኽባር አይኮነን እንታይ ድኦ እቶም ንአምላኽ ዘገልግሉ የማን ጸጋም አየላግሱ ወይ እውን ነቲ ዓቢ ተልእክኦም ሓዲጎም አብ ነኣሽቱ ነገራት አየድህቡ ማለት እዩ። እዚ ሎሚ አብዚ እዋን እውን ንሓደ ንተልእኮ ወንጌል ዝወፍር ዝውሃብ ሓደራ እዩ። ንኸልተ ጎይቶት ክተገልግል አይክአልን እዩ።
3. **ሰባኺ ወንጌል ዓስቢ ተልእክኦ ክውሃቦ እዩ፤** ስለዚ እንታይ ክበልዕ ወይ ክሰቲ ኢሉ ካብ ቤት ናብ ቤት እናኸደ ዝያዳ ዋሕስን ምቕትን አብ ዝህቦ ነገራት ከድህብ የብሉን። ቤተ ክርስትያን ካብ መጀመርያ ንተልእኮ ወንጌል ዝወፍሩ ክገብርዎ ዝግብኦም አብቲ “ትምህርቲ 12 ሓዋርያት” ብ100 ዓ.ም. መምርሒ አውጺኦ ነራ እዚ ኸኦ ብዙሓት ሓሰውቲ ነብያት በብእዋኑ ምስ ጥቕምዎን ግጉይ ትርጉምን እናሃቡ ንትምህርቲ ወንጌል ዝጥምዘዙ ስለ ዝነበሩ ክትእርም ኢላ ዘውጽኦ መምርሒ እዩ። ገለ ካብኡ ሓደ ሰባኺ ወንጌል አብ ሓደ ገዛ አትዩ ንሰለስተ መዓልቲ ከይሰበኸ እንተ ተቐመጠ ሓሳዊ ነብይ ምዃኑ እዩ ወይ እውን ሓገዝ ገንዘብ ነቲ ዝገብሮ መንፈሳዊ ትምህርቲ እንተ ሓተተ ሓሳዊ ነብይ እዩ። ልኡኽ ወንጌል ንምቕት ዝምነ ክኸውን አይግብኦን ዝብል አልኦ።
4. **ንቃል አምላኽ ምስማዕ ዓቢ ሓላፍነት እዩ።** በቲ ክንሰምዖ ዝተዋህበና ዕድል ክንፍረድ ኢና። አብ ገለ እውን ንኣሽቱ ንነገራት ኸገብሩ ነፍቅድ ንዓባይቲ ግን ዘይፍቀድ። ሓላፍነት ካልእ ገጽ ናይ ግንዖት ወይ ሓለፋታት እዩ።
5. **ካብ ንዕድመ አምላኽ ምንጻግ ዝዓቢ ክፋእ ነገር የለን።** አብ ሕይወትና ብዝተፈላለየ መገድን እዋንን ቃል አምላኽ ነገሩና ክነብቅዕ ጸማም እዝኒ ክንህብ እንከሎና ካብኡ ዝዓቢ ክፋእ ነገር ክንገብር አይንኸእልን። ንቃል አምላኽ ክንሰምዕ እንከሎና እቲ ዝዓበየ ክብረ ሰብ እዩ፤ እንተ ኾነ እቲ ኹሉ ዝነጻግናዮን ዝአበናዮን ኩሉ ሓደ መዓልቲ ከም ምስክር አንጻርና ኮይኑ ክፈርደና እዩ። እምብኣር ሰማዕቲ ቃል አምላኽ ኮና በብዓቕምና ከም እንፈሪ ንኹን።

እቶም 72 ካብ ተልእክኦም ምስተ ተመልሱ በቲ ብስም ኢየሱስ ዝገብርዎ ኩሉ ተሓጉሶም ተመሊሶም። ኢየሱስ እውን “ሰይጣን ከም መብረቕ ካብ ሰማይ ኪወድቕ ከሎ ረኣኸዎ” ኢልዎም። እዚ አበሃህላ እዚ ክትርድኦ ከቢድ እዩ፤ ክልተ ትርጉም ክህልዎ ይክአል፡

1. መኳንንቲ ጽልመት ክፍሉትን ክስዓሩ ተራእዮም ከስምዕ ይክእል፤ ኢየሱስ ንሰይጣን ኩሉ ተልእኮኡን ከም ዝስዓር እናገለጽ ግን ናይ መወዳእታ ስዕረቱ ጌን ከምዝመጽእ ይገልጽ።
2. ትዕቢት ንኸይ ገብሩ መጠንቀቕታ ክኸውን ይኽእል እዩ። ሰይጣን ሓለቓ መላእክቲ ዝነበረ ካብ መንግስተ ሰማይ ዝተሰጎጡ ብሰንኪ ትዕቢቱ እዩ። ኢየሱስ ነቶም 72 ዝብሎም ዘሎ ኣብ ተልእኮኹም ተዓዊትኩም ኢኹም እንተ ኾነ ካብ ትዕቢት ተጠንቀቑ ምኽንያቱ ሓለቓ መላእክቲ ብሰንኪ ትዕቢቱ እዩ ካብ ሰማይ ዝተሰጎጡ እዩ ስለዚ ንስኹም እውን መንፈሱ ከይወርሰኩም ተጠንቀቑ። ሰባት ብባህርና ሓደ ፍሉይ ዓወት እንተ ገበርና ንኣምላኽ ረሲዕና ኣነ ዝብል መሊኹና ኣብ ትዕቢትን ንዕቀትን ክንወድቕ ቀሊል እዩ ስለዚ ሓለዋ ስምዒትና ርእስናን የድልየና። ምስ ቅዱስ ጳውሎስ ኮና ኩሉ ኣነ ዝገበርክዎ ጽቡቕ ብጸጋ ኣምላኽ እዩ ክንብል ኣሎና።

ኢየሱስ ነርድእቱ በቲ ዝፈጸምዎ ዕውት ተልእኮ ካብ ዓቕን ንላዕሊ ርእስ ምትእምማን ገሮም ነቲ ኣምላኽ ዝገቦም ሓገዝ ከይዝንግዑ ኣጠንቂቕዎም እዩ። ብርግጽ ዓበይቲ ነገራት ገሮም እዮም እንተ ኾነ እቲ ዝዓበየ ክብረ ኣስማቶም ኣብ መንግስተ ሰማይ ብምጽሓፉ እዩ። ብብኸልተ ልኢኸዎም እዚ ኸአ ስብከተ ወንጌል ናይ ሓባርን ተሓጋሊዝካ ዝግበር ከምዝኾነ ክነግረልና ኢሉ እዩ። ስብከተ ወንጌል ናይ ግሊ ጉዳይ ኣይኮነን ናይ ሓባር እዩ። ኩልና ብጸጋ ጥምቀት ኣብ ሓደ ግራት ክንወፍር ዝተሓረና ኢና ስለዚ ንዝደኸመ ኣጆኻ እናበልና ንዝዘንግዐ እና ኣዘኻኸርን ንቅድሚት ክንርኢ ይግብኣና። ኣብ ጉዕዞ ዝደኸመ ዝዘንግዑ ክርከቡ እዮም በዚ ተስፋ ከይቆረጽና ኣስር መምህርና ንጉዓዝ።

እዚ ሎሚ እውን ኣባና ሓቂ ኣለዎ እቲ ዝበለጸ ክብሪ ኣብቲ እንታይ ከም ዝገበርና ዘይኮነ ኣብቲ ኣምላኽ ዝገበረልና እዩ ክኸውን ዘለዎ። ሰባት ኣብ ሕይወትና ዝገበርናዮ ዓቢ ፍጻሜ የሓጉሰና እዩ። እንተ ኾነ እቲ ዝዓበየ ዓወት ኩሉ ዘሎና ኣምላኽ ክንረከብ እሞ ብኣይ ገሩ ዝገበሮ ኣለሊና ክንክእል እንከሎና እቲ ዝዓበየ ዓወት እዩ። ብዙሓት ብዝገበርዎ ዓበይቲ ነገራት ክምለኹ ልዕሊ ኩሉ ክርኣዩ እዮም ዝደልዩ። ሕሉፍ ሓሊፉ ቦታ ኣምላኽ ክሕዙ ዝፍትኑ ኣለዉ እዚ ግን ንዓለምና ኣብ ጸላምን ጥፍኣትን እዩ ዝወስዳ። ሰባት ነቲ ብኣና ገሩ ዝተገብረ ግብሪ ኣምላኽ ክንርኢ እንተ ኸኣልና ኸዑ ሰላም ፍቕሪን ሓጎስን ኣብ መንጎና ይሰፍን። ግብሪ ኣምላኽ ርእዩ ዝኸኣለ ኣይጠፍእን እዩ።

ትዕቢት መን ከማይ ኣፍደገ ሰማይ ይዓጽወልና። ትሕትና ግን ኣብ መንግስተ ሰማይ ዘብጽሕ እዩ። ሎሚ ኢየሱስ ኣብዛ እንነብራ ዘሎና ዓለም ነፍሲ ወከፍና ክንልኣኹ ይደልየና ኣሎ። መልእክቲ ኣምላኽ ኣብ ልቢ ሰባት ክበጽሕ እሞ ሕይወት ሰባት ክቕየር ኣምላኽ ይሓተና ኣሎ። ንልኡኻት ኣምላኽ ክንሰምዕ ሰሚዕና ክነፍሪ እዩ እቲ ጸዋዕታ። እሞ ንመልእክቲ ኣምላኽ እሰምዕ ዘሎኹ ኢልና ምስ ሕልናና ክንዛረብ እዋኑ እዩ።

ኣብ መወዳእታ ሰለስተ ነገራት ክንርኢ ንኽእል፡

1. **ፍልጠት ትሕትና።** ትሕት ኣእምሮ ንሓቂ ካብቶም ምሁራት ፈላጣት ኢና ዝብሉ ብዝያዳ ክቕበልን ክርዳእን ይክኣል። ሓደ ዓቢ ጸሓፊ ከም ዝበሎ “እታ እንኮን ዝበለጸትን ዓቢይ መጽሓፍ ክትጽሕፍ እተድሊ እንተ ኾንካ ከም ዓይኒ ሕፃን ንነገራት ንመጀመርያ ዝርእዮም ገርካ እንተ ረኣኻ እዩ” ይብል። እዚ ማለት ከኣ ንነገራት ብግሩህን ብዘይ ዝኾነ ቅድመ ኩነት ከምቲ ዝሕብሩኻ ገርካ ምርኣዮም ማለት እዩ። ኣብ ሕይወት ብዘይመጠን ትኩራትን በላሕትን ክንከውን ይክኣል እዩ። ብዘይመጠን ምሁራት ክንከውን ንኽእል ኢና ኣብ መጨረሻ ግን ኣብ ኣም ዘሎ ጉንዲ ዘይንርኢ ክንከውን ይክኣል። ሓደ ዓቢ ሰብ

ከምዝቡኖ ናይ ሓደ ዓቢ ምሁር ከምዝኾነ መረጋገጺ ክሳብ ክንደይ ንሱ ወይ ንሳ ክርስቶስ/ ክትርስቶስ ከም ዝኾነል እዩ ይብል። ክርስቶስን ንኹሉ ናይ ሓዲስ ኪዳን ሓሳባት ምፍላጥ ወይ ትሑት ኣፍልጦ ትምህርተ መለኮትን ብዛዕባ ክርስቶስን ኣይኮነን። ክርስቶስ ብዛዕባ ክርስቶስ ምፍላጥ ኣይኮነን እንታይ ድኣ ንክርስቶስ ምፍላጥ እዚ ኸኣ ብምድራዊ ፍልጠት ተደራሽካ ዘይኮነ ብሰማያዊ ጸጋ ዝርከብ እዩ።

2. **ፍሉይ ርክብ ኢየሱስን ሰማያዊ ኣብኡን ኣብ ሉቃስ 10:22።** እዚ ምስቲ ኣብ ዮሐ 1: 14 “ቃል ሥጋ ኮነ” ዝብል ትርጉም ኣተሓሕዝና ክንርእዮ ንኻእል። ከምኡ “ኣነን ኣቦን ሓደ ኢና” ወይ “ንኣይ ዝርኣየ ነቦ ረኣየ” (ዮሐ 10:30፣ 14:9) ዝብል ኢየሱስ ካልኣይ ኣካል ቅድስት ስላሴ ኮይኑ ፍጹም ኣምላኽን ሰብን ከምዝኾነ ባዕሉ ይነግረና። ኣብ ፍልስፍና ግሪካውያን ኣምላኽ ኣይፍለጥን እዩ፣ ኣብ መንጎ ግዙፍ ነገርን መንፈስን ዓቢ ፍልልይ ኣሎ ከምኡ ኣብ መንጎ ሰብን ኣምላኽን። ንኣምላኽ ክትፈልጦ ኣይክኣልን እዩ ስለዚ ብዛዕብኡ ክትዛረብ ኣይክኣልን እዩ ይብሉ። እንተ ኾነ ኢየሱስ ምስ መጻ ንኣምላኽዶ ክትፈልጡ ትደልዩ ንኣይ ርኣዩ ኢልና። ኢየሱስ ነቶም ሰማዕቱ ብዙሕ ንኣምላኽ ከርእዮም ኢሉ ዝገበሮ የለን ምኽንያቱ ንሱ ባዕሉ ኣምላኽ እዩ።

3. ኢየሱስ ንሱ ናይ ኩሉ ታሪኽ ፍጻሜ ከምዝኾነ (ሉቃስ 10:23-24)። ቀጺሉ ንሱ እቶም ክሎም ነብያት ብዛዕብኡ ዝተነበዩ ኩሎም ቅዱሳንን ነገስታትን ክርእይዎ ዝተመነዩ ምዃኑ ኣግሂዱ ነገርዎም። ኢየሱስ እቲ ዝለዓለ ጥርዚ ታሪኽ ኮይኑ ኣብኡ እቲ ዝለዓለ ትርጉም ምስጢር ፍጡር፣ ፍጻሜ ናይ ኩሉ ፍልጠት ምዕባሌን፣ ከምኡ ምልኣት ወዲ ሰብ እዩ።

ክብሪ ሰብ ምስ ኣምላኽ ዝለዓለ ርክብ ክህልወና እንከሎ ጥራሕ እዩ። ክንቀርቦ ከሎና ከምቲ ንሱ ዘፍቅረና ክነፍቅር ይልእኸና፣ ነቲ ንሱ ዘርኣየና ኣብ ኣሕዋትና ክነርእዮ ይልእኸና። ብርግጽ ልኡኽ ኣምላኽ ዝተፈላለየ ፈተናን ዕንቅፋትን ይወርዶ እዩ፣ ግን ተግንቂፉ መልእኽቱ ከየብጽሕ ንዝዕንቅፎ ኣለልዩ ኣብ ኣምላኽ ክምለስ ይግብኡ።

ኣምላኽ ሎሚ ብፍላይ ኣብዚ ዓለምና በዚ ወራዳ ዘሎ ለበዳ ሕማም ኣብ እትሳቐየሉ ዘላ እዋን እሙናት ልኡኽት ዘጸናንዑ ዘጸልዩ ዝሰብኩ የድልይዎ ኣለዉ። መን ይልእኸና ይኸውን ይብል ኣሎ ኣምላኽ ስለዚ እነኹ ኣነ ንበል ከም ኢሳያስ ነብይ። ኣብ ኣምላኽ ምሉእ እምነት ገርካ ዝእቶ ሕይወት ክንለብስ ሎሚ ፍቓደኛታት ንኹን።

እምብኣር በዚ ብሩክ ሰንበት ኣምላኽ ንነፍሲ ወከፍና ልኡኽቱ ኮና ቅዱስ ሕይወት ክንመርሕ ክንልኣኽ ይጽውዓና ኣሎ። ሰማዕትን ኣስማዕትን ቃሉ ኮና ዓለምና ቦታ ሰላምን ሓጎስን ክትኮነልና ኩልና ሓደ መልእኽቲ ክነብጽሕ ብጸግኡ ይሓግዘና።

ማርያም ኣደና ወደይ ዝበለኩም ግበሩ ትብለና ኣላ እሞ ዝሰምዕ እዝንን ልብን ሒዝና ንፈቃር ኣምላኽ ጽን ንበሎ ኸው እነብጽሖ መልእኽቲ ገሊኡ 30፣ 60፣ 100 ክነፍሪ ኢና ነዚ ኸኣ የብቅዓና።

ብሩክ ሰንበት።

ኣባ ንጉሠ ፍሥሓ